



ສາທາລະນະລັດ ປະຊາທິປະໄຕ ປະຊາຊົນລາວ

ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນາຖາວອນ

ປະທານປະເທດ

ເລກທີ **217** /ປປທ

ນະຄອນຫຼວງວຽງຈັນ, ວັນທີ **18.12.2015**

ລັດຖະດຳລັດ

ຂອງປະທານປະເທດ

ສາທາລະນະລັດ ປະຊາທິປະໄຕ ປະຊາຊົນລາວ

ວ່າດ້ວຍການປະກາດໃຊ້ກົດໝາຍ ການເລືອກຕັ້ງສະມາຊິກ ສະພາແຫ່ງຊາດ

ແລະ ສະພາປະຊາຊົນຂັ້ນແຂວງ (ສະບັບປັບປຸງ)

- ອີງຕາມ ລັດຖະທຳມະນູນແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ (ສະບັບປັບປຸງ ປີ 2015) ໝວດທີ VI ມາດຕາ 67 ຂໍ້1;
- ອີງຕາມ ມະຕິຕົກລົງຂອງສະພາແຫ່ງຊາດ ສະບັບເລກທີ 015/ສພຊ, ລົງວັນທີ 14 ທັນວາ 2015;
- ອີງຕາມ ໜັງສືສະເໜີຂອງຄະນະປະຈຳສະພາແຫ່ງຊາດ ສະບັບເລກທີ 031/ຄປຈ, ລົງວັນທີ 15 ທັນວາ 2015.

ປະທານປະເທດ

ສາທາລະນະລັດ ປະຊາທິປະໄຕ ປະຊາຊົນລາວ ອອກລັດຖະດຳລັດ :

ມາດຕາ 1. ປະກາດໃຊ້ກົດໝາຍວ່າດ້ວຍ ການເລືອກຕັ້ງສະມາຊິກສະພາແຫ່ງຊາດ ແລະ ສະພາປະຊາຊົນຂັ້ນແຂວງ (ສະບັບປັບປຸງ).

ມາດຕາ 2. ລັດຖະດຳລັດສະບັບນີ້ ມີຜົນສັກສິດ ນັບແຕ່ວັນລົງລາຍເຊັນເປັນຕົ້ນໄປ.

ປະທານປະເທດ ແຫ່ງ ສປປ ລາວ



ຈຸມມາລີ ໄຊຍະສອນ



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ສະພາແຫ່ງຊາດ

ເລກທີ 015 /ສພຊ

ມະຕິ

**ຂອງກອງປະຊຸມສະພາແຫ່ງຊາດ
ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ
ກ່ຽວກັບການຮັບຮອງເອົາ ກົດໝາຍວ່າດ້ວຍ ການເລືອກຕັ້ງສະມາຊິກ
ສະພາແຫ່ງຊາດ ແລະ ສະພາປະຊາຊົນຂັ້ນແຂວງ
(ສະບັບປັບປຸງ)**

ອີງຕາມມາດຕາ 53 ຂໍ້ 1 ຂອງລັດຖະທຳມະນູນ (ສະບັບປັບປຸງ ປີ 2015) ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ

ພາຍຫຼັງທີ່ກອງປະຊຸມສະໄໝສາມັນ ເທື່ອທີ 10 ຂອງສະພາແຫ່ງຊາດ ຊຸດທີ VII ໄດ້ຄົ້ນຄວ້າພິຈາລະນາຢ່າງກວ້າງຂວາງ ແລະ ເລິກເຊິ່ງ ກ່ຽວກັບເນື້ອໃນຂອງກົດໝາຍວ່າດ້ວຍ ການເລືອກຕັ້ງສະມາຊິກ ສະພາແຫ່ງຊາດ ແລະ ສະພາປະຊາຊົນຂັ້ນແຂວງ ໃນວາລະກອງປະຊຸມຕອນເຊົ້າຂອງວັນທີ 14 ທັນວາ 2015

ກອງປະຊຸມສະພາແຫ່ງຊາດ ຕົກລົງ:

ມາດຕາ 1 ຮັບຮອງເອົາກົດໝາຍວ່າດ້ວຍ ການເລືອກຕັ້ງສະມາຊິກ ສະພາແຫ່ງຊາດ ແລະ ສະພາປະຊາຊົນຂັ້ນແຂວງ ດ້ວຍຄະແນນສຽງເທັນດີເປັນສ່ວນຫຼາຍ.


ມາດຕາ 2 ມະຕິສະບັບນີ້ ມີຜົນສັກສິດນັບແຕ່ວັນລົງລາຍເຊັນເປັນຕົ້ນໄປ.

ນະຄອນຫຼວງວຽງຈັນ, ວັນທີ 14 ທັນວາ 2015

ປະທານສະພາແຫ່ງຊາດ



ປານີ ຢາທິຕູ້



ສາທາລະນະລັດ ປະຊາທິປະໄຕ ປະຊາຊົນລາວ

ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ສະພາແຫ່ງຊາດ

ເລກທີ 66 /ສພຊ

ນະຄອນຫຼວງວຽງຈັນ, ວັນທີ 14 ທັນວາ 2015

ກົດໝາຍ

ວ່າດ້ວຍ ການເລືອກຕັ້ງສະມາຊິກ ສະພາແຫ່ງຊາດ

ແລະ ສະພາປະຊາຊົນຂັ້ນແຂວງ

(ສະບັບປັບປຸງ)

ໝວດທີ I

ບົດບັນຍັດທົ່ວໄປ

ມາດຕາ 1 (ປັບປຸງ) ຈຸດປະສົງ

ກົດໝາຍສະບັບນີ້ ກຳນົດ ຫຼັກການ, ລະບຽບການ ແລະ ມາດຕະການ ກ່ຽວກັບການ ເລືອກຕັ້ງສະມາຊິກ ສະພາແຫ່ງຊາດ ແລະ ສະພາປະຊາຊົນຂັ້ນແຂວງ ເພື່ອຮັບປະກັນການປະຕິບັດ ສິດປະຊາທິປະໄຕ ໃນການເລືອກຕັ້ງ ຂອງພົນລະເມືອງລາວ ໃຫ້ດຳເນີນໄປຕາມກົດໝາຍ ແລະ ຮັບປະກັນການເລືອກຕັ້ງ ໃຫ້ໄດ້ສະມາຊິກຜູ້ມີມາດຕະຖານຄົບຖ້ວນ, ແນໃສ່ປັບປຸງບູລະນະສະພາ ແຫ່ງຊາດ ແລະ ສະພາປະຊາຊົນຂັ້ນແຂວງ ໃຫ້ໜັກແໜ້ນ, ເຂັ້ມແຂງ, ເປັນອົງການຕົວແທນ ແຫ່ງສິດ ແລະ ຜົນປະໂຫຍດຂອງປະຊາຊົນລາວບັນດາເຜົ່າຢ່າງແທ້ຈິງ.

ມາດຕາ 2 (ປັບປຸງ) ການເລືອກຕັ້ງສະມາຊິກ ສະພາແຫ່ງຊາດ ແລະ ສະພາປະຊາຊົນຂັ້ນແຂວງ

ການເລືອກຕັ້ງສະມາຊິກ ສະພາແຫ່ງຊາດ ແລະ ສະພາປະຊາຊົນຂັ້ນແຂວງ ແມ່ນ ຂະບວນ ການປະຕິບັດໜ້າທີ່ການເມືອງ ແລະ ສິດປະຊາທິປະໄຕ ຂອງພົນລະເມືອງລາວ ໃນການເລືອກເອົາ ບຸກຄົນທີ່ມີມາດຕະຖານຄົບຖ້ວນ ຕາມທີ່ໄດ້ກຳນົດໄວ້ໃນກົດໝາຍສະບັບນີ້ ເຂົ້າໃນສະພາແຫ່ງຊາດ ແລະ ສະພາປະຊາຊົນຂັ້ນແຂວງ ເພື່ອເປັນຕົວແທນປະຕິບັດສິດອຳນາດ ຂອງປະຊາຊົນລາວ ບັນດາເຜົ່າ.

ມາດຕາ 3 (ປັບປຸງ) ການອະທິບາຍຄຳສັບ

ຄຳສັບຕ່າງໆ ທີ່ນຳໃຊ້ໃນກົດໝາຍສະບັບນີ້ ມີ ຄວາມໝາຍ ດັ່ງນີ້:

1. ພົນລະເມືອງລາວ ໝາຍເຖິງ ຜູ້ທີ່ມີສັນຊາດລາວ ຊຶ່ງມີສາຍກ່ຽວພັນສະໜິດແໜ້ນ ທາງດ້ານການເມືອງ ແລະ ກົດໝາຍ ລະຫວ່າງບຸກຄົນ ກັບລັດ ສປປ ລາວ;
2. ດ້ວຍວິທີອື່ນ ໝາຍເຖິງ ການຈັດລຽງລຳດັບຂອງຜູ້ສະໝັກຮັບເລືອກຕັ້ງຕາມຕຳແໜ່ງ, ຄຸນນະພາບ ຫຼື ການຈົກສະຫຼາກ;
3. ຜູ້ຖືກສານຕັດສິນລົງໂທດຕັດອິດສະລະພາບ ໝາຍເຖິງ ຜູ້ຖືກສານຕັດສິນເປັນຜູ້ ກະທຳຜິດ ແລະ ພວມປະຕິບັດໂທດຢູ່;
4. ບັດທີ່ບໍ່ສາມາດເຊື່ອຖືໄດ້ ໝາຍເຖິງ ບັດທີ່ບໍ່ສາມາດຍັ້ງຢືນໄດ້ຢ່າງຊັດເຈນ ເຊັ່ນ ບັດເປື້ອນ, ບັດສຶກຂາດ, ບັດເກີນຈຳນວນຜູ້ມີສິດປ່ອນບັດເລືອກຕັ້ງຢູ່ໜ່ວຍປ່ອນບັດເລືອກຕັ້ງນັ້ນ;
5. ສະມາຊິກສະພາ ໝາຍເຖິງ ສະມາຊິກ ສະພາແຫ່ງຊາດ (ສສຊ) ແລະ ສະມາຊິກ ສະພາປະຊາຊົນຂັ້ນແຂວງ (ສສຂ);
6. ສະພາ ໝາຍເຖິງ ສະພາແຫ່ງຊາດ (ສພຊ) ແລະ ສະພາປະຊາຊົນຂັ້ນແຂວງ (ສພຂ);
7. ສະພາປະຊາຊົນຂັ້ນແຂວງ ໝາຍເຖິງ ສະພາປະຊາຊົນ ແຂວງ, ນະຄອນຫຼວງ;
8. ແຕ່ລະເຂດເລືອກຕັ້ງ ໝາຍເຖິງ ເຂດເລືອກຕັ້ງສະພາແຫ່ງຊາດ ແລະ ເຂດເລືອກຕັ້ງ ສະພາປະຊາຊົນຂັ້ນແຂວງ.

ມາດຕາ 4 (ປັບປຸງ) ນະໂຍບາຍຂອງລັດກ່ຽວກັບວຽກງານເລືອກຕັ້ງ

ລັດ ຊຸກຍູ້, ບຸກລະດົມປະຊາຊົນລາວບັນດາເຜົ່າ, ບັນດາຊັ້ນຄົນ ໃຫ້ມີຄວາມຕື່ນຕົວ, ເປັນເຈົ້າການເຂົ້າຮ່ວມ ແລະ ນຳໃຊ້ສິດປະຊາທິປະໄຕຂອງຕົນເຂົ້າໃນວຽກງານເລືອກຕັ້ງ ໃຫ້ໄດ້ຢ່າງ ເຕັມສ່ວນຕາມລະດັບຄາດໝາຍ.

ລັດ ສະໜອງງົບປະມານ, ພາຫານະ, ວັດຖຸປະກອນທີ່ຈຳເປັນ ແລະ ບຸກຄະລາກອນ ເພື່ອສ້າງເງື່ອນໄຂອຳນວຍຄວາມສະດວກໃຫ້ແກ່ວຽກງານເລືອກຕັ້ງສະມາຊິກສະພາ ໃຫ້ໄດ້ຕາມ ລະດັບຄາດໝາຍ ແລະ ມີປະສິດທິຜົນ ທັງຮັບປະກັນຄວາມສະຫງົບ ແລະ ຄວາມປອດໄພ.

ມາດຕາ 5 (ປັບປຸງ) ຫຼັກການ ກ່ຽວກັບວຽກງານເລືອກຕັ້ງ

ວຽກງານເລືອກຕັ້ງສະມາຊິກສະພາ ດຳເນີນໄປຕາມຫຼັກການພື້ນຖານ ດັ່ງນີ້:

1. ຫຼັກການທົ່ວໄປ ແມ່ນ ລະບຽບການທີ່ກຳນົດໃຫ້ພົນລະເມືອງລາວ ຜູ້ມີສິດເລືອກຕັ້ງ ດຳເນີນການປ່ອນບັດໃນວັນ, ເວລາດຽວກັນ ລວມທັງວິທີການປ່ອນບັດຢ່າງເປັນເອກະພາບ ໃນຂອບ ເຂດທົ່ວປະເທດ ຍົກເວັ້ນກໍລະນີທີ່ໄດ້ກຳນົດໄວ້ສະເພາະ;
2. ຫຼັກການສະເໝີພາບ ແມ່ນ ລະບຽບການທີ່ກຳນົດໃຫ້ພົນລະເມືອງລາວ ມີສິດ

ເທົ່າທຽມກັນ ໃນການເລືອກຕັ້ງ ແລະ ສະໝັກຮັບເລືອກຕັ້ງ ໂດຍບໍ່ຈຳແນກເພດ, ເຜົ່າ, ຖານະ ທາງດ້ານສັງຄົມ, ລະດັບການສຶກສາ ແລະ ຄວາມເຊື່ອຖື;

3. ຫຼັກການໂດຍກົງ ແມ່ນ ລະບຽບການທີ່ກຳນົດໃຫ້ພົນລະເມືອງລາວ ຜູ້ມີສິດເລືອກຕັ້ງ ດຳເນີນການປ່ອນບັດດ້ວຍຕົນເອງ ເພື່ອເລືອກເອົາຜູ້ສະໝັກຮັບເລືອກຕັ້ງ ທີ່ຕົນເຫັນວ່າມີ ມາດຕະຖານຄົບຖ້ວນ ເປັນສະມາຊິກສະພາ ຍົກເວັ້ນກໍລະນີທີ່ໄດ້ກຳນົດໄວ້ສະເພາະ;

4. ຫຼັກການລົງຄະແນນສຽງປິດລັບ ແມ່ນ ລະບຽບການທີ່ກຳນົດໃຫ້ພົນລະເມືອງລາວ ຜູ້ມີສິດເລືອກຕັ້ງລົງຄະແນນສຽງ ດ້ວຍການຕັດສິນໃຈຂອງຕົນເອງ ຢູ່ຫ້ອງລັບທີ່ຄະນະກຳມະການ ຈັດໄວ້ ຍົກເວັ້ນກໍລະນີທີ່ໄດ້ກຳນົດໄວ້ສະເພາະ;

5. ຫຼັກການຍຸຕິທຳ ແມ່ນ ລະບຽບການທີ່ກຳນົດໃຫ້ພົນລະເມືອງລາວ ຜູ້ມີສິດເລືອກຕັ້ງ ແລະ ສະໝັກຮັບເລືອກຕັ້ງ ໂດຍບໍ່ໃຫ້ມີການລັກໂລບ ປອມແປງ ຄະແນນສຽງ, ສ້າງເງື່ອນໄຂ ທີ່ເອື້ອອຳນວຍຢ່າງເທົ່າທຽມກັນ ແລະ ຮັບປະກັນຄວາມໂປ່ງໄສ.

ມາດຕາ 6 (ປັບປຸງ) ຜູ້ມີສິດເລືອກຕັ້ງ ແລະ ຜູ້ສະໝັກຮັບເລືອກຕັ້ງ

ພົນລະເມືອງລາວທຸກຄົນ ໂດຍບໍ່ຈຳແນກ ເພດ, ເຜົ່າ, ຖານະທາງດ້ານເສດຖະກິດ, ສັງຄົມ, ຄວາມເຊື່ອຖື, ສາດສະໜາ, ທີ່ຕັ້ງພູມລຳເນົາ ລ້ວນແຕ່ມີສິດເລືອກຕັ້ງ ແລະ ສະໝັກ ຮັບເລືອກຕັ້ງ.

ຜູ້ມີສິດເລືອກຕັ້ງ ຕ້ອງມີອາຍຸແຕ່ ສິບແປດປີ ຂຶ້ນໄປ.

ຜູ້ສະໝັກຮັບເລືອກຕັ້ງ ເປັນສະມາຊິກສະພາ ຕ້ອງມີອາຍຸແຕ່ ຊາວເອັດປີ ຂຶ້ນໄປ ແລະ ມີມາດຕະຖານຄົບຖ້ວນ ຕາມທີ່ໄດ້ກຳນົດໄວ້ໃນມາດຕາ 12 ຂອງກົດໝາຍສະບັບນີ້.

ມາດຕາ 7 (ປັບປຸງ) ຜູ້ບໍ່ມີສິດເລືອກຕັ້ງ ແລະ ສະໝັກຮັບເລືອກຕັ້ງ

ພົນລະເມືອງລາວທີ່ບໍ່ມີສິດເລືອກຕັ້ງ ແລະ ສະໝັກຮັບເລືອກຕັ້ງ ເປັນສະມາຊິກສະພາ ມີ ດັ່ງນີ້:

1. ຜູ້ເປັນບ້າ, ເສຍຈິດ;
2. ຜູ້ຖືກສານຕັດສິນ ລົງໂທດຕັດອິດສະລະພາບ, ປິດສິດເລືອກຕັ້ງ ແລະ ສະໝັກ ຮັບເລືອກຕັ້ງ.

ມາດຕາ 8 (ປັບປຸງ) ສິດຂໍຮັບການເລືອກຕັ້ງ

ຜູ້ມີສິດເລືອກຕັ້ງ ມີສິດຂໍຮັບການເລືອກຕັ້ງ ໃນເຂດເລືອກຕັ້ງຂອງຕົນ ກ່ອນ ວັນເປີດກອງປະຊຸມຄັ້ງປະຖົມມະລືກຂອງສະພາ ຖ້າເຫັນວ່າຜູ້ໄດ້ຮັບການເລືອກຕັ້ງນັ້ນຫາກມີພຶດຕິກຳ ລະເມີດກົດໝາຍ ແລະ ລະບຽບການ ກ່ຽວກັບການເລືອກຕັ້ງ.